

CONTE SOCLE

Hale woho Maore
Gombe

Wuwo wakati wa aswili, ≈ baâda awumba zi zivhandre-za-tsi na zi bahari ≈, zi zinyama na zi memea, Mwezi-Mungu aziketsisa hari mwa yi shivandre-ya-tsi na zi bahari bole. Awumbu wu wanadamu.

Arengedza zisiwa zini zike makazi mahususu ya zi mengome.

Wakati miwumbio yahe yakamiliha, aambia wu wanadamu :

« Namusitehi wu wulanga na wuwo wutsomusopeleani ! »

Suku wukwari, djahazi la ngerezani lakakabili zi tsi za Hindi yiparwa na daruba ndziro. Mavhesi ya maluja yagudzusa na wusukuma li djahazi ata livutswa hari mwa yi kale ya mwamba. Washashi de wavuka.

Suku ya bvili alifadjiri, daruba yitrulia. Amowona li kafa lini, nahuda asulatsa keme :

« Blimey ! My yacht ! My yacht ! » - « Mwalangu ! Djahazi langu ! Djahazi langu ! ».
Madjaraha yamubvingi mbeli za Mungu.

Wawo wavuka waandrisa wuwona mulima. Ha djumula, warongoa makalima ya hwise ya nahuda wawo : « Mayotte ! Mayotte ! » Ha wufikiri amba lile de li dzina la yi shisiwa yile esa yitsowahuyi.

Yi mihoko yika yibarana. Na yi shivandre-ya-tsi yakotoa mariziki. Ha wumuhimidia Mumgu. Warengé âzima amba watsoyeshi vhumoja ha wusitehi kabisa wu wulanga.

Bvolebvole wakazi wayengedzeka. Wana wa mabaharia wa li djahazi « My yacht » wadzibva li dzina la Wamaore.

Ya masaha ya mahandre ya trovi, muhogo, nadzi, mahanga, yakolishwa wuringoni mwa mutsanga au mwa dago pare wajau yalise zi mbuzi.

Kabula kashikazi au kusi wungia, wabole na watiti wakohundza pia li dago, ha wuzunguha wuraharifu na yi swiha ya wakazi pia.



Ata suku, bvushuku wusitaârabu Maore. Bvuja rabuzi miguruguru, ya wubua ya mabvare. Be yi miguruguru yitsimbi zi ngu, yitsapua yi milima.

Marikabu zangina bole zaidi zipahua, na ndrege, mahamio, magari. Tsena kula suku, zisuja na kôteneri zavhinga bidhwa zafanywa mbali mabarani, sashe za plastiki ha wuengi, na zipambo za magariando, kabwa za kawutshu, bvuka sabuni ya wufua, kushu za wana, na magodoro ya epôji tsena madukani.

Mawunga-dunia waja, wasurumia, be hususwani wasulatsa hari mwa kula mibala zizo zamenyeha mana de zi pia tu de zawashihili.

Watru walala ata wamohima, wanadamu wapua ngazi mukayo fetre wa zi memea na wudjimilifu wa zinyama.

Na wakati de wuwo de zi taâbu zaandriso shukia wakazi wa mwana shisiwa wuwo.

Mawunga-dunia wakadela amba Mungu akawuambia wakazi wa shisiwa yini : « Namusitehi wu wulanga na wuwo wutsomusopeleani ! »

Leo, yija amba de yi shisiwa piayo, yi Maore, de yiwaambiawo : Nisitehi, basi utsodzisitehi !

Nassur Attoumani

